



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tad-29 ta' April, 2010

Citazzjoni Numru. 440/2008

**OLIVE GARDENS INVESTMENTS LIMITED (C-
17715)**

vs

Maria Carmela **GRECH**

Il-Qorti:

Rat ir-Rikors Maħluf imressaq fid-29 ta' April, 2008, li bih u għar-raġunijiet hemm imsemmija, l-kumpannija attriči talbet li din il-Qorti (a) tikkundanna lill-imħarrka biex tersaq għall-pubblikazzjoni tal-kuntratt relativ għall-bejgħ favur tagħha tas-sehem ta' parti minn sebgħha (1/7) mhux

maqsuma ta' biċċa art tal-kejl ta' mhux anqas minn elfejn disa' mijā u ħamsa u sittin punt tmienja metri kwadri ($2,965.8\text{ m}^2$) li tinsab f'Marsaxlokk u li wieħed jidħol għaliha minn Triq iż-Żejtun, kif murija fil-pjanta mehmuża mal-istess Rikors Maħluf u mberfla bl-aħdar, libera u ħielsa bid-drittijiet u l-pertinenzi kollha tagħha u dan bil-patti u l-kundizzjonijiet imsemmija fl-att tal-konvenju tat-23 ta' April, 2003, u kif imfissra aħjar fl-ittra uffiċjali tagħha tal-1 ta' April, 2008; u (b) taħtar nutar biex jippubblika l-att nutarili relativ fil-jum, īn u post li l-Qorti jogħġogħba tiffissa, u wara li taħtar kuraturi biex jidhru f'isem min jonqos li jidher għall-istess kuntratt. Talbet ukoll l-ispejjeż, u żammet shiħa kull pretensjoni tagħha li tfitħex lill-parti mħarrka għad-danni;

Rat id-degriet tagħha tal-5 ta' Mejju, 2008¹, li bih bih ornat in-notifika lill-parti mħarrka u tat direttivi lill-kumpannija attriči dwar it-tressiq tal-provi min-naħha tagħha;

Rat in-Nota mressqa mill-kumpannija attriči fil-15 ta' Mejju, 2008, bl-ismijiet tax-xhieda li kien fi ħsiebha tressaq u b'dikjarazzjoni dwar liema provi kellha f'moħħha ġġib bil-mezz tal-affidavit;

Rat it-Tweġiba Maħlufa mressqa mill-imħarrka fit-23 ta' Mejju, 2008, li biha laqgħet għall-azzjoni attriči billi qalet li l-ftehim milħuq fl-att tal-konvenju kien skada bit-thaddim tad-dispożizzjonijiet tal-artikolu 1357 tal-Kodici Ċivili, u għalhekk l-azzjoni attriči ma setgħetx titressaq aktar u jonqos fiha l-baži legali. Bla īnsara għal dak li ngħad, il-kumpannija attriči ma setgħetx minn rajha u unilateralment taqtagħha li s-sitt xhur imsemmija fil-konvenju kellhom jibdew iseħħu minn dak inhar li bagħtet l-ittra uffiċjali, għaliex waħedha ma setgħetx tibdel dak li kienu ftehma l-partijiet bejniethom, u hija ma setgħetx tibdel waħedha l-kundizzjonijiet miftehma fl-att tal-konvenju. F'kull każ, laqgħet billi qalet li l-azzjoni attriči tressqet qabel waqtha billi, jekk wieħed joqgħod fuq dak li allegat il-kumpannija attriči nnifisha fl-ittra uffiċjali

¹ Paġ. 28 tal-proċess

Kopja Informali ta' Sentenza

mibgħuta minnha, is-sitt xhur kellhom jibdew jgħaddu minn dak inhar tal-ittra uffiċjali u l-azzjoni attriči nbdiet qabel ma kien għadda dak iż-żmien;

Rat in-Nota mressqa mill-kumpannija attriči fit-30 ta' Ģunju, 2008, li magħha kien hemm meħmużin tliet affidavit;

Rat id-dikjarazzjoni magħġimula mill-avukat Anġlu Farruġia waqt is-smigħ tat-22 ta' Jannar, 2009², li biha l-imħarrka rtirat ir-raba' eċċeżżjoni tagħha (l-eċċeżżjoni tal-intempestivita' tal-azzjoni attriči), u fissret fejn ma kinitx taqbel mal-kumpannija attriči dwar il-fatti li wasslu biex tintbagħha l-ittra uffiċjali tagħha tal-1 ta' April, 2008;

Rat id-degriet tagħha tat-22 ta' Jannar, 2009, li bih ordnat lill-parti mħarrka biex tressaq affidavit biex tfisser is-sekwenza tal-fatti kif seħħew u biex tressaq Nota ħalli tfisser aħjar ir-raġunijiet li fuqhom issejjes l-ewwel eċċeżżjoni tagħha;

Rat id-degriet tagħha tat-22 ta' Jannar, 2009, li bih ordnat li l-provi u s-sottomissionijiet imressqin mill-partijiet f'din il-kawża jkunu jgħoddu wkoll għall-kawżi l-oħrajn li kienu qiegħdin jinstemgħu ma' din u li kienu wkoll jirrigwardaw l-istess att ta' konvenju;

Rat l-affidavit imressaq mill-parti mħarrka fl-att tar-Rikors Numru 439/08JRM³ li bih tfissru l-fatti li seħħew bejn id-data tal-iffirmar tal-konvenju u d-data meta l-kumpannija attriči ressget l-ittra uffiċjali tagħha;

Rat in-Nota spjegattiva mressqa mill-parti mħarrka skond id-degriet tat-22 ta' Jannar, 2009, biex tfisser ir-raġunijiet li fuqhom issejjes l-ewwel eċċeżżjoni tagħha;

Rat id-degriet tagħha tal-4 ta' Marzu, 2009, li bih ħatret lill-Avukat Maria Dolores Gauči bħala Assistent Ĝudizzjarju biex tisma' l-provi tal-partijiet waqt l-istadju ta' proċedura ta' smigħ qabel il-proċess (*pre-trial*);

² Paġġ. 33 tal-atti tal-kawża Nru 436/08JRM

³ Paġġ. 34 – 5 tal-atti ta' dik il-kawża

Rat ix-xhieda mressqa quddiem I-Assistent Ĝudizzjarju;

Rat id-degriet tagħha tal-5 ta' Mejju, 2009, li bih ornat lill-kumpannija attriči turi li rigward il-konvenju mertu tal-kawża kienu tħarsu l-ħtiġijiet tal-Kapitolu 364 tal-Liġijiet ta' Malta, u tat żmien lill-istess kumpannija attriči biex tressaq in-Nota ta' Sottomissionijiet tagħha;

Rat in-Nota mressqa mill-kumpannija attriči fis-6 ta' Mejju, 2009⁴, b'kopja tan-Notifika tal-Konvenju lill-Kummissarju tat-Taxxi Interni u kif ukoll ta' riċevuta tal-boll imħallas;

Rat in-Nota ta' Sottomissionijiet imressqa mill-kumpannija attriči fil-15 ta' Ĝunju, 2009⁵;

Rat id-degriet tagħha tas-16 ta' Ĝunju, 2009, li bih tat-żmien lill-parti mħarrka biex tressaq in-Nota ta' Sottomissionijiet tagħha;

Rat in-Nota ta' Sottomissionijiet imressqa mill-parti mħarrka fil-31 ta' Awissu, 2009⁶, bi tweġiba għal dik tal-kumpannija attriči;

Semgħet id-dikjarazzjoni tal-avukati tal-partijiet waqt l-imsemmi smiġħ tal-21 ta' Ottubru, 2009;

Rat l-atti kollha tal-kawża u kif ukoll tal-kawżi l-oħrajn li kienu mexjin magħha;

Rat id-degriet tagħha tal-21 ta' Ottubru, 2009, li bih ħalliet il-kawża għas-sentenza;

Ikkunsidrat:

Illi din hija azzjoni għal eżekuzzjoni ta' wegħda ta' xiri u bejgħi magħmula f'att ta' konvenju. Il-kumpannija attriči kienet ftehmet mal-imħarrka – li hija waħda minn seba'

⁴ Paġġ. 89 tal-att tal-kawża 436/08JRM

⁵ Paġġ. 103 sa 115 tal-kawża 436/08JRM

⁶ Paġġ. 118 sa 121 tal-kawża 436/08JRM

sidien ta' ishma mhux maqsuma ta' biċċa art li tinsab f'Marsaxlokk – biex tixtri u tikseb mingħandha s-sehem tagħha. Fil-konvenju kienu ssemmew il-patti u l-kundizzjonijiet li taħthom kellu jsir il-bejgħ. Wara xi żmien, u minħabba li xi kundizzjonijiet miftehma baqqħu ma twettqux, il-kumpannija attrici (minn issa 'l quddiem imsejħa "OGIL") ma baqqħetx tisħaq iż-żejjed dwarhom u, b'ittra uffiċċiali li bagħtet lill-parti mħarrka fl-1 ta' April, 2008, għarrfitha li kienet trid tersaq għall-pubblikazzjoni tal-kuntratt ta' bejgħ minkejja li l-kundizzjonijiet imsemmija fil-konvenju baqqħu ma seħħewx u minkejja li baqqħet ma laħqitx ftehim ma' wieħed mis-sidien. Hija kienet qiegħda tirrinunzja għal dawk il-kundizzjonijiet u kienet lesta xorta waħda biex tersaq għax-xiri. Il-parti mħarrka naqset li tersaq għall-kuntratt u OGIL fetħet din il-kawża biex titlob l-eżekuzzjoni tal-wegħda magħmula favuriha;

Illi l-imħarrka laqgħet għal din l-azzjoni billi qalet li l-ftehim milħuq fl-att tal-konvenju kien skada bit-tħaddim tad-dispożizzjonijiet tal-artikolu 1357 tal-Kodiċi Ċibili, u għalhekk l-azzjoni attrici ma setgħetx titressaq aktar u jonqos fiha l-baži legali. Bla īnsara għal dak li ngħad, OGIL ma setgħetx minn rajha u unilateralment taqtaghha li s-sitt xhur imsemmija fil-konvenju kellhom jibdew iseħħu minn dak inhar li bagħtet l-ittra uffiċċiali, għaliex waħedha ma setgħetx tibdel dak li kienu ftehmu l-partijiet bejniethom, u hija ma setgħetx tibdel waħedha l-kundizzjonijiet miftehma fl-att tal-konvenju. F'kull każ, laqgħet billi qalet li l-azzjoni attrici tressqet qabel waqtha billi, jekk wieħed joqgħod fuq dak li allegat OGIL innifisha fl-ittra uffiċċiali mibgħuta minnha, is-sitt xhur kellhom jibdew jgħaddu minn dak inhar tal-ittra uffiċċiali u l-azzjoni attrici nbdiet qabel ma kien għadda dak iż-żmien;

Illi l-imħarrka rtirat ir-raba' eċċeżżjoni tagħha waqt l-ewwel smigħi tal-pretrial;

Illi mill-fatti li joħorġu mill-atti tal-kawża jirriżulta li sar att ta' konvenju fit-23 ta' April, 2003⁷, bejn OGIL u l-imħarrka għall-bejgħ ta' sehem minn sebgħha (1/7) tal-art

⁷ Dok "X1", f'paġġ. 9 – 10 tal-proċess

f'Marsaxlokk li tagħti għal fuq Triq iż-Żejtun, kif imfissra fl-istess konvenju. Dan il-ftehim kien għall-prezz bir-rata ta' wieħed u għoxrin lira Maltija (Lm 21)⁸ għal kull metru kwadru tal-istess art. L-imħarrka kellha tirċievi parti minn sebgħha ta' dik ir-rata, billi hija sid f'dik il-kwota mill-imsemmija art. F'każ li l-art kellu jirriżulta li kellha l-kejl ta' elfejn disa' myja u ħamsa u sittin punt tmienja metri kwadri, l-prezz dovut kellu jkun ta' tnejn u sittin elf mitejn u wieħed u tmenin lira Maltin u tmenin čenteżmi (Lm 62,281.80)⁹;

Illi fl-istess att ta' konvenju kienu saru xi kundizzjonijiet favur OGIL, fosthom li OGIL tixtri s-sehem li kien fadal mill-art imsemmija (Klawsola 7), li jinħarġu l-permessi tal-bini għal *terraced houses* jew appartamenti fuq l-istess art (Klawsola 8), li jinfetħu t-toroq progettati (Klawsola 9) u li jitneħha l-esproprju minn fuq l-istess art (Klawsola 10). Kien hemm kundizzjonijiet u patti oħrajn. Kien maħsub li tgħaddi triq ġdida mill-art milquta bl-att tal-konvenju¹⁰;

Illi fl-istess konvenju kien miftiehem li “*l-kuntratt finali għandu jiġi pubblikat fi żmien sitt xhur minn meta jkun hekk jista' jiġi pubblikat skond il-kundizzjonijiet kollha aktar 'il fuq stipulati*”¹¹. Minbarra dan, “*il-venditur qiegħed minn issa jawtoriżża lix-xerrej sabiex fissem l-istess venditur, jagħmel dawk l-affarijiet kollha neċċesarji mal-awtoritajiet kompetenti sabiex iseħħu l-kundizzjonijiet li għalihom hu soġġett dan il-konvenju*”¹²;

Illi l-art kienet ta' seba' sidien. Dak inhar saru sitt (6) atti ta' konvenju separati, u kien hemm sehem wieħed – rappreżentat minn Anthony Grech – li dwaru ma kienx intlaħaq ftehim;

Illi sa Frar tal-2004, OGIL kienet għadha fi trattativi ma' Anthony Grech biex ma jbiegħx is-sehem tiegħi mill-art sakemm ikunu għadhom fis-seħħi il-konvenji ffirmsati mas-sidien l-oħrajn¹³;

⁸ Li jgħibu € 48.92 fi flus tal-lum

⁹ Li jgħib € 145,077.57 fi flus tal-lum

¹⁰ Ara Dok “A”, fpaġġ. 9 tal-proċess

¹¹ Klawsola 11

¹² Klawsola 12

¹³ Dok “PL1”, fpaġġ. 83 – 6 tal-kawża 436/08JRM

Illi f'xi żmien matul Marzu tal-2004, s-sidien tal-art sabu l-bejgħ tagħha bi prezz aħjar u sar konvenju ieħor ma' ħaddieħor li seħħlu jneħħni d-dikjarazzjoni tal-esproprju minn fuq l-istess art¹⁴. F'Mejju tal-2004¹⁵, is-sidien qabbdu avukat biex jgħarraf lil OGIL li l-konvenju kien skada u li huma kienu jqisu rwieħhom ħielsa li jagħmlu ftehim ma' ħaddieħor. Hamest ijiem wara¹⁶, OGIL wieġbet b'ittra legali biex tgħarraf lis-sidien li hija kienet tqis li l-konvenji kienu għadhom fis-seħħi u li huma ma kinux ħielsa li jersqu għal ftehim li jwiegħdu li jbiegħu l-art lil-ħaddieħor. OGIL ressjet ukoll talba għall-ħruġ ta' Mandat ta' Inibizzjoni kontra s-sidien¹⁷, imma b'degriet tad-9 ta' Ĝunju, 2004, it-talba tagħha ma ntlaqgħetx;

Illi fid-9 ta' Frar, 2006¹⁸, OGIL ittransuntat l-att tal-konvenju f'att pubbliku tan-Nutar Joseph Smith La Rosa. B'ittra uffiċċiali mressqa fl-1 ta' April, 2008¹⁹, OGIL għarrfet lill-parti mħarrka li hija kienet trid tixtri s-sehem tal-art imsemmija bla ma tibqa' tisħaq aktar fuq uħud mill-kundizzjonijiet li kienu ssemmew fl-att al-konvenju – sewwasew il-kundizzjonijiet 7, 8, 9 u 10 li ssemmew aktar qabel – u talbet lill-istess parti intimata biex tersaq għall-pubblikkazzjoni tal-kuntratt;

Illi, billi l-parti mħarrka naqset li tersaq għall-pubblikkazzjoni tal-kuntratt, OGIL fetħet din il-kawża fid-29 ta' April, 2008;

Illi l-konsiderazzjonijiet legali marbutin mal-kawża tal-lum iduru fuq żewġ aspetti ewlenin. L-ewwel aspett huwa dak li fuqu tistrieħ l- imħarrka: jiġifieri jekk kemm-il darba l-konvenju ffirmat bejnha u OGIL jistax aktar ikun eżegwit. It-tieni aspett (li jkun mistħarreg biss jekk kemm-il darba fil-kwestjoni mqanqla mill-imħarrka, l-Qorti tasal biex tgħid li l-att tal-konvenju għadu jista' jkun eżegwit) hu jekk xerrej jistax jitlob lill-bejjiegħ biex jersaq għall-kuntratt jekk

¹⁴ Affidavit ta' Miriam Farrugia f'paġġ. 34 tal-atti tal-kawża 439/08JRM

¹⁵ Dok "MFG", f'paġġ. 38 tal-kawża 436/08JRM

¹⁶ Dok f'paġġ. 40 – 1 tal-kawża 436/08JRM

¹⁷ Dok "MFG1", f'paġġ. 43 sa 64 tal-kawża 436/08JRM

¹⁸ Dok "X1", f'paġġ. 6 tal-kawża 436/08JRM

¹⁹ Dok "X2", f'paġġ. 10 – 1 tal-proċess

kemm-il darba xi kundizzjonijiet li dwarhom saret il-wegħda ta' bejgħi u xiri ma jkunux għadhom twettqu;

Illi, kif inhu loġiku, l-Qorti trid l-ewwel tistħarreg **I-argument tal-imħarrka li l-att tal-konvenju ma għadux eżiegwibbli.** Il-parti mħarrka tgħid li, minkejja li OGIL trid li tersaq għall-publikazzjoni tal-kuntratt, dan ma jistax isir iż-żejjed għaliex l-att ta' konvenju li kien sar fl-2003 kien skada u għalaq. Il-parti mħarrka tibni din il-fehma fuq l-argument li OGIL ma għamlet xejn biex tara li jitwettqu l-kundizzjonijiet li taħthom sar il-konvenju. Hija tqis li din l-inattivita' min-naħha ta' min wiegħed li jixtri u li favur tiegħu kienu ddaħħlu dawk il-kundizzjonijiet, qabel magħha l-effett li l-kundizzjonijiet ma setgħux iseħħu u għalhekk il-konvenju tilef l-effikaċċa tiegħu;

Illi m'hemm l-ebda dubju li l-konvenju mertu ta' din il-kawża kien suġġett għal għadd ta' kundizzjonijiet ta' sura sospensiva, minħabba li l-obbligazzjoni li jseħħu il-bejgħ kienet tiddependi minn ġrajjiet li kienu għadhom iridu jsseħħu u li ma kenitx ħaġa żgura jekk humiex se' jseħħu²⁰. Għalhekk, qabel ma dawk il-ġrajja jseħħu, l-obbligazzjoni ma teżistix. Ladarba l-partijiet ma tawx żmien sakemm dawk il-ġrajja kellhom jiġru, allura kellha tgħodd ir-regola li l-kundizzjoni ma titqiesx li ma seħħitx ħlief meta huwa żgur li l-ġrajja m'hijiex sejra tiġri²¹;

Illi ż-żewġ partijiet jaqblu li l-imsemmija kundizzjonijiet iddaħħlu fil-konvenju fl-interess u r-rieda ta' OGIL. Il-parti mħarrka kienet hija stess awtorizzat lil OGIL biex tieħu l-passi li jidhrilha xierqa biex tara li jseħħu l-imsemmija kundizzjonijiet. Dan, fil-fehma tal-Qorti, ma jfissirx madankollu li l-parti mħarrka nnifisha kienet inħelset mir-responsabilta' li tagħmel ukoll dak li setgħet biex tara li l-kundizzjonijiet iseħħu;

Illi l-imħarrka tisħaq li OGIL naqset għal kollex milli tagħmel imqar l-iżgħar ħaġa biex tara li dawk il-kundizzjonijiet jitwettqu. Din l-inattivita' jistqarrha wkoll ir-rappreżentant ta' OGIL – Joseph Baldacchino – li jfisser

²⁰ Art. 1063(1) tal-Kap 16

²¹ Art. 1058(2) tal-Kap 16

ukoll għaliex seħħi dan. Huwa jgħid li ma kienx jagħmel l-ebda sens li jitħabat mal-awtoritajiet biex jitneħħha x-xkiel maħluq bl-imsemmija kundizzjonijiet qabel ma jkun aċċerta ruħu li OGIL tkun kisbet ukoll is-sehem tas-sid l-ieħor Anthony Grech;

Illi, fil-każ tal-lum, huwa minnu li l-partijiet fuq il-konvenju ma stablew l-ebda żmien sakemm l-imsemmija kundizzjonijiet kellhom jitqiesu li se' jiġru jew li mhux se' jiġru. F'dan ir-rigward jgħodd dak li tiprovd i-l-liġi f'każijiet bħal dawn²² u l-liġi tagħmilha ċara li l-obbligazzjoni titqies mitmuma biss jekk kemm-il darba ż-żmien għall-esekuzzjoni mogħti minn Qorti fuq talba ta' xi waħda mill-partijiet, jgħaddi bla ma tkun seħħet dik il-kundizzjoni.²³ Il-partijiet rabtu t-tul taż-żmien tal-konvenju sewwasew ma' dak inhar li l-ġrajjiet kundizzjonali jseħħu. Il-Qorti tifhem għalhekk li f'każ bħal dan l-ebda parti ma għandha tiddeċiedi waħedha li dawk il-kundizzjonijiet m'humiex sejrin iseħħu jew li l-obbligazzjoni tkun waqqħet għaliex għad-dan u ma ġara xejn. F'dan ir-rigward, taqbel mas-sottomissjonijiet ta' OGIL u tqis li l-parti mħarrka ma setgħetx tarroga għaliha l-jedd li tqis li r-rabta maħluqa bil-konvenju kienet intemmet, bla ma tikseb id-dikjarazzjoni ġudizzjarja li tgħti żmien xieraq għall-eżekuzzjoni ta' dawk il-kondizzjonijiet. Huwa biss meta jgħaddi dak iż-żmien li l-partijiet jinħallu mill-obbligazzjoni li jkunu daħlu għaliha²⁴. U huwa minn dak inhar 'il quddiem li jibda jgħodd iż-żmien li l-partijiet ikunu taw għall-ħajja tal-konvenju jew, fin-nuqqas ta' żmien spċifiku mogħti, ż-żmien imsemmi fl-artikolu 1357(2) tal-Kodiċi;

Illi fid-dawl ta' dawn il-kunsiderazzjonijiet, il-Qorti hija tal-fehma li ma jistax jingħad li l-konvenju kien waqa' għal-nuqqas ta' twettiq tal-kundizzjonijiet fiż-żmien miftiehem. Lanqas ma jista' jingħad li l-konvenju kien wieħed "għal dejjem bla ma jagħlaq". Il-kliem tal-klawsola 11 tal-konvenju, fil-fehma tal-Qorti, kien jaġħti żmien lill-partijiet li kull waħda minnhom setgħet, bil-mezzi xierqa u mhux unilateralement, tiddetermina bla ma tħalli r-rabta maħluqa

²² Art. 1058(2) tal-Kap. 16

²³ Kumm. 15.1.1940 fil-kawża fl-ismijiet *Caruana Dingli vs Cassar Ellul et* (Kollez. Vol: XXX.iii.464)

²⁴ Ara App Civ. 9.10.2001 fil-kawża fl-ismijiet *John Vella noe vs Maria Regina Farruġia et* (mhix pubblikata) icċitatā estensivament mill-partijiet fin-Noti ta' Sottomissjonijiet tagħhom

bil-konvenju ffirmat bejniethom imdendla għal dejjem. B'mod partikolari, l-Qorti ma tistax taqbel mal-argument tal-parti mħarrka²⁵ li n-nuqqas ta' tħabrik min-naħħa ta' OGIL kien jissarraf f'dikjarazzjoni li l-kundizzjonijiet sospensivi imdaħħla fil-konvenju kien żgur li m'humiex se' jseħħu;

Illi dan ifisser li lanqas jgħodd l-argument tal-imħarrka li l-kundizzjonijiet li taħthom sar il-konvenju kien ċar li ma kinux se' jseħħu. Kemm hu hekk, fl-istqarrija maħluva ta' Miriam Farruġia Grech nnifisha, intwera biċ-ċar li, għall-anqas fil-każ ta' waħda mill-imsemmija kundizzjonijiet (dik dwar l-art suġġetta għall-esproprju), tali kundizzjoni seħħet saħansitra qabel ma tressqet l-ittra uffiċjali minn OGIL;

Illi b'rabta ma' dawn il-konsiderazzjonijiet, lanqas ma jidher li hu attendibbli l-argument tal-imħarrka li l-ħajja miftehma tal-konvenju kienet dik ta' sitt xhur li bdew b'seħħi minn dak inhar li kien iffirmat²⁶;

Illi għalhekk, il-Qorti qiegħda tasal għall-fehma li, saž-żmien li tressqet l-ittra uffiċjali minn OGIL u wkoll sa ma nfetħħet din il-kawża, l-konvenju ffirmat bejn OGIL u l-imħarrka kien għadu fis-seħħi;

Illi ladarba t-tieni eċċeazzjoni tal-imħarrka hija marbuta sfiq mal-ewwel waħda (tant li fin-Nota ta' Sottomissionijiet tagħha hija tgħid li "dak li ngħad fuq japplika wkoll għal din l-eċċeazzjoni"²⁷), il-Qorti qiegħda tasal għall-istess fehma u sejra tiċħadha;

Illi ladarba l-Qorti sabet li l-konvenju għadu fis-seħħi, jeħtieg li tgħaddi biex tistħarreg il-kwestjoni jekk xerrej jistax jitlob lill-bejjiegħ biex jersaq għall-kuntratt jekk kemm-il darba xi kundizzjonijiet li dwarhom saret il-wegħda ta' bejgħ u xiri ma jkunux għadhom twettqu. Fi kliem ieħor, il-Qorti sejra tqis **jekk xerrej jistax jirrinunzja**

²⁵ Par. 5 tan-Nota ta' Sottomissionijiet tagħha

²⁶ Par. 6 tan-Nota ta' Sottomissionijiet tagħha

²⁷ Par. 9 tan-Nota ta' Sottomissionijiet tagħha

għall-kundizzjonijiet imdaħħlin f'konvenju u jitlob li jsir il-bejgħ;

Illi fil-każ tal-lum, OGIL għamlitha čara li, minkejja li sa dak inhar li fetħet il-kawża ma kienx seħħilha tasal fi ftehim ma' Anthony Grech u ma kinux twettqu l-kundizzjonijiet suspensiви li ddaħħlu fil-konvenju bħala kundizzjoni biex jista' jsir il-bejgħ, hija kienet iddikjarat li kien fi ħsiebha tirrinunzja għal uħud minnhom u tersaq għall-kuntratt daqs li kieku dawk il-kundizzjonijiet ma kienu saru qatt;

Illi, kif digħi ssemmi aktar qabel, huwa aċċettat mill-partijiet kollha fil-kawża li l-imsemmija kundizzjonijiet iddaħħlu fil-konvenju fuq rieda u għall-benefiċċju ta' OGIL. Il-kwestjoni bejn il-partijiet hi jekk OGIL setgħetx tirrinunzja għalihom minn rajha u unilateralement (kif OGIL tgħid li għandha jedd tagħmel) jew jekk kienx meħtieġ li r-rinunzja ssir bil-qbil tal-partijiet kollha li dehru fuq il-konvenju (kif trid il-parti mħarrka), ladarba l-konvenju huwa wieħed bilaterali;

Illi l-Qorti hija tal-fehma li fejn kundizzjonijiet suspensiви f'att ta' konvenju jkunu saru fl-interess ta' u biex iħarsu lill-parti li tkun wiegħdet li tikseb il-ħaġa li sejra tinbiegħ, ma hemm xejn x'izomm lil dik l-istess parti li tagħżel – sakemm il-konvenju jkun għadu fis-seħħħ – li xorta waħda tersaq għall-kuntratt tal-bejgħ minkejja li dawk il-kundizzjonijiet ma jkunux għadhom ġraw. Dan jingħad għaliex, fir-rigward ta' kundizzjonijiet bħal dawk, il-parti tkun kreditriċi ta' dik l-obbligazzjoni u huwa jedd inaljenabbi ta' kull kreditur ta' obbligazzjoni bħal dik li jagħżel li ma jibqax jinsisti aktar dwarha, l-iżżejjed fejn l-obbligazzjoni tkun waħda “*de ineundo contractu*”²⁸. B'mod partikolari, l-Qorti hija tal-fehma wkoll li r-rieda tal-parti l-oħra li tkun wegħdet li tbiegħi m'hijiex meħtieġa biex dan iseħħi²⁹, u li lanaqs tista' tieħu vantaġġ mill-fatt li l-kundizzjoni tkun għadha sospiżże fejn dik il-kundizzjoni tkun saret b'mod ewljeni fl-interess tal-parti l-oħra³⁰

²⁸ App. Ċiv. 11.3.1957 fil-kawża fl-ismijiet *Xuereb vs Muscat et* (Kollez. Vol: XLI.i.147)

²⁹ App. Ċiv. 31.5.2004 fil-kawża fl-ismijiet *Paul Scicluna vs E.T. Mons Nikol Cauchi noe et*

³⁰ Maġ. (Għ) AE 27.10.2009 fil-kawża fl-ismijiet *Paul Pisani pro et noe vs Maurice Borg et* (mhix appellata)

Illi qagħda bħal din ma tistax titqabbel mal-każ fejn parti waħda tibdel xi kundizzjonijiet miftehmin fl-att tal-konvenju, għaliex hawn il-qagħda hija ta' rinunzja għal xi kundizzjoni u safejn tali rinunzja tkun tirrigwarda biss kundizzjoni jew ċirkostanza li tkun saret għall-benefiċċju tal-parti li tirrinunzja għaliha. Fi kliem ieħor, ir-rinunzja ma tridx tkun dwar kundizzjoni li tkun saret għall-benefiċċju tal-parti l-oħra;

Illi mill-fatti li joħorġu mill-atti ta' din il-kawża, u ladarba din il-Qorti waslet għall-fehma li l-konvenju mertu ta' l-kawża għadu ma skadiex, OGIL kellha kull dritt li tagħżel li tirrinunzja għall-kundizzjonijiet partikolari minnha msemmija fl-ittra ufficjali tagħha lill-imħarrka. Dan qed jinftiehem ukoll bil-konseguenzi u riskju li OGIL stqarret li lesta li tidħol għalihom minħabba rinunzja bħal din;

Illi fid-dawl ta' dawn il-konsiderazzjonijiet, il-Qorti ssib li lanqas it-tielet eċċeżżjoni ma hija msejsa fid-dritt u sejra tiċħadha. Dan ifisser ukoll li l-ewwel talba attriċi hija mistħoqqa u sejra tilqagħha;

Illi ladarba sejra tintlaqa' l-ewwel talba, isegwi li t-tieni talba attriċi sejra tintlaqa' wkoll għaliex tintrabat mal-ewwel talba u hija konsegwenzjali għaliha;

Għal dawn ir-raġunijiet il-Qorti qiegħda taqta' u tiddeċiedi l-kawża billi:

Tiċħad l-eċċeżżjonijiet tal-imħarrka billi m'humiex mistħoqqa fil-fatt u fid-dritt;

Tilqa' l-ewwel talba attriċi u tordna lill-imħarrka tersaq għall-pubblikkazzjoni tal-kuntratt nutarili għall-bejgħ tas-sehem tiegħi ta' parti minn sebgħha ($\frac{1}{7}$) mhux maqsuma mill-art tal-kejl ta' mhux anqas minn elfejn disa' mijha u ħamsa u sittin punt tmienja metri kwadri ($2,965.8 \text{ m}^2$) li tinsab f'Marsaxlokk u li wieħed jidħol għaliha minn Triq iż-Żejtun, kif murija fil-pjanta meħmużza mal-istess Rikors Maħluf u mberfla bl-añdar, libera u ħielsa bid-drittijiet u l-pertinenzi kollha tagħha u dan bil-patti u l-kundizzjonijiet

Kopja Informali ta' Sentenza

imsemmija fl-att tal-konvenju tat-23 ta' April, 2003, u kif imfissra aħjar fl-ittra uffiċjali tagħha tal-1 ta' April, 2008;

Tilqa' t-tieni talba attriči u taħtar lin-Nutar Joseph Smith La Rosa biex jippubblika l-att nutarili relativi ta' bejgħi tal-imsemmi sehem mill-art hekk imfissra lill-kumpannija attriči fil-jum, fil-ħin u fil-post li hija għandha tiffissa wara talba li ssirilha mill-imsemmi nutar hekk maħtur;

Għall-finijiet tal-istess tieni talba taħtar lill-Avukat Michael Spiteri bħala kuratur biex jidher fisem min jonqos li jersaq għall-publikazzjoni tal-istess att nutarili; u

Tikkundanna lill-imħarrka biex tkħallas l-ispejjeż tal-kawża magħduda dawk tal-kuratur deputat maħtur bis-saħħha ta' din is-sentenza.

Moqrija

< Sentenza Finali >

-----TMIEM-----